

Wirt storiku u artistiku ...li tlifna

minn Nicholas Vassallo D.Litt

Is-Sigġiewi huwa wiehed mill-eqdem irhula ta' Malta. Nafu li fl-1436, fi żmien l-Isqof De Mello, is-Sigġiewi kien diġà parroċċa ghalih. Mela ma jistax jonqos li matul dawn il-mijiet ta' snin kollha, ir-rahali taghna kiseb għadd ġmielu ta' opri storiċi u artistiki li jagħmlu ġieħ lil kull min hadem u ta sehmu għalihom. Izda meta wiehed joqgħod jahseb ftit, jintebah li l-wirt storiku u artistiku taghna tal-lum ma jmurx daqshekk lura. Fejn setghu marru opri bhal dawn? Kif ma baqgħalna, tista' tgħid, xejn li jfakkarna f'dawk is-snin imbiegħda?


Dawn huma l-ewwel mistoqsijiet li jiġuk f'mohħok meta fittex fuq is-Sigġiewi ta' l-imghoddi. Parti minn dan il-wirt tissemma' f'dokumenti qodma jew minn storiċi bhal A. Ferres jew G. F. Abela. Izda meta wiehed jifli bir-reqqa jew jistaqsi x'sar minn dawn l-opri artistiki, isib li xi whud ghebu għal kollox jew intemmu biż-żmien filwaqt li xi oħrajn illum jinsabu għand haddiehor. Għadd ġmielu ta' pitturi, oġġetti tal-ġebel jew ta' l-injam ittehdulna f'dawn l-aħħar hamsin sena u ma nafx kemm ser jirnexxilna niksbuħom lura!

Minn dawn nistgħu nsemmu qabel xejn il-fdalijiet aktarx ta' villa Rumana li kienu jinsabu lejn il-Fawwara, mar-rampa li minn biswit it-triq tal-Bajjada sewwa sew wara r-razzett tal-Gvernatur Sir Morris Dorman twassal lejn Ghar Tuta, fuq ir-riħ tal-Pinċatt. Insibu li dawn il-fdalijiet jissemmev ukoll minn Gian Frangisk Abela, izda llum tliet snin ilu wiehed mis-sidien ta' għalqa fil-qrib, bil-hsieb li jwessa' d-dahla tal-għalqa tiegħu, kines bil-gaffa l-pedamenti ta' din il-villa kif ukoll iċ-ċangaturi għamla ta' maqrut zghir. Kien dak iż-żmien meta l-kunsill kien medhi bil-ġlieda tas-simenterija; b'hekk meta l-awtoritajiet ġew mgharrfin kien tard wisq.

Wirt storiku iehor li tlifna dawn l-aħħar snin hija l-barumbara ta' Żuta f'Ġebel Ciantar, fuq ix-xaqliba l-oħra tal-Fawwara. Fil-fehma tiegħi dan kien bini importanti mhux biss għax fl-1892 hemm twettaq il-qtil ta' Toni Grima, izda wkoll għax aktarx dik kienet l-unika barumbara mibnija b'ġebel żonqri tas-sekonda fil-limiti tas-Sigġiewi. Jingħad li ttajret b'bomba tal-ġelatina

minn xi spekulatur li xtaq jakkwista l-art. Kien x'kien il-każ, jibqa' l-fatt li, minhabba r-rghiba tan-nies, tlifna wiehed mill-eqdem bini rurali li kellna.

Tista' tgħid bl-istess mod ghebu wkoll il-katakombi protokristjani qrib il-barrieri taż-żrar fil-Magħlaq. Għalkemm s'issa ma jidhirx li dawn intilfu darba għal dejjem, xorta wahda ma nistgħux inżuruhom minhabba li xi sid ta' raba' li jmiss magħhom radam għal kollox id-dahla tagħhom biex għamel midhal aktar komdu għall-ghelieqi tiegħu. M'hemmx għalfejn nġid, dik il-biċċa art li sa ftit




*Barumbara ta' Żuta faċċata għal ġewwa,
li thares għal fuq il-Fawwara
(copyright: Nich. Vassallo)*

snin ilu kienet proprjetà pubblika issa, jidher, saret art privata. F'dawn il-katakombi, msemija minn A. E. Caruana, insibu xi oqbra b'disinni ta' l-okra li jehduna lura madwar elfejn sena. L-awtoritajiet ghandhom id-dmir jaraw li wirt storiku dinji hekk importanti jiddawwar b'cint tal-gebel u rixtellu tal-hadid, ikun imhares kif inhu xieraq u jerga' jinghata lill-poplu biex, bhalma wasal ghandna wara daqs dawn snin, ahna nghadduh bla mittiefes lil ta' warajna.

Minn ftit snin 'il hawn il-wirt storiku tas-Sigġiewi (u ta' Malta kollha) kien suġġett ghal serq bla rażan, hekk li llum fir-raba' ma baqax horża wahda; xi kappelli nsterqulhom saħansitra l-qniepen mill-kampnari (tal-Karmnu fil-Fawwara u ta' San Niklaw); hafna niceč tnezzgħu mill-istatwi tagħhom. Ta' min isemmi wkoll is-salib minqux fuq blata kbira, għolja madwar 90cm, wiesgħa 60cm u fonda xi metru. Din kienet tqieghdet b'ordni ta' l-isqof f'hajt t'għalqa wara d-Djar tal-Providenza biex jibqa' mgharraf il-post fejn xi 350 sena ilu kienet tinsab il-kappella ta' Santa Marija tal-Knejjes.

Xejn ma niskantaw b'dan meta nqisu li mill-knisja tal-Providenza nsterqu tista' tghid l-inkwadri u l-ex voto kollha. Skond ma jinghad, l-inkwadri l-kbar illum jinsabu *merfughin* (?) fil-Mużew tal-Katidral, l-Imdina; iżda l-ex voto min kien akkużat bis-serqa tagħhom xehed li haraqhom. Nista' ngħid li s-Sigġiwin kollha li tkellimt magħhom hadd minnhom ma emmen li dawn inharqu: kulhadd hu tal-fehma li jinsabu mohbijin ġo xi villa. B'dana kollu għalina huma kollha xorta wahda "mitlufin", ukoll dawk li jinsabu fil-Mużew tal-Katidral. Jidhirli li nkun qieghed nesprimi x-xewqa tagħna Sigġiwin kollha meta ntenni li l-inkwadri tal-knisja tal-Providenza – ta' lanqas dawk li nafu bihom – ghandhom ikunu rrestawrati mill-eqreb fis possibbli u mogħtijin lura lis-Sigġiwin sabiex jinżammu f'post xieraq fejn inkunu nistgħu ngawduhom ilkoll.



L-inkwadri tal-Madonna tar-Rużarju
– Cath. Mus. Mdina

Ma' dawn, ta' min isemmi wkoll is-suġġetta li sa madwar tliet snin ilu kienet tinsab fl-Oratorju. Dan il-wirt storiku tagħna (wirt uniku peress li s-suġġetti llum huma rari hafna), issa għosfor ukoll. Qatt ma konna nobrsu li xi hadd ser iċahhadna minnha b'dan il-mod. Jinghad li waqt l-ahhar viżta pastorali, il-Vigarju ordna li din ukoll tittiehed il-Mużew tal-Katidral. Jehtieg li l-poplu Sigġiewi kollu jingħaqad, bhal m'ghamel fil-każ tas-simenterija, sabiex dak li ttehdilna jerga' jingħatalna lura.

U ladarba qieghed insemmi dan l-argument, jidhirli li jkun xieraq nfakkar ukoll fl-inkwadri l-qadim tal-Madonna tar-Rużarju mpitter minn Gio Maria Abela fl-1591. Madwar hamsin sena ilu, waqt viżta pastorali l-Arcisqof Gonzi ordna li jitnehha mis-sagristerija tal-knisja parrokkjali fejn kien jinżamm biex issa jinsab għall-wiri fil-Mużew tal-Katidral. Kemm ser indumu b'din l-istorja? Jiena inhoss li ftit hemm differenza bejn is-serq ta' l-inkwadri minn tal-Providenza u l-għejbien ta' dawn l-opri mill-knisja jew mill-Oratorju. Inzommu quddiem

ghajnejna li kienu missirijietna s-Sigġiwin li hallsu ghalihom: hafna drabi ghexu m'cahhdin biex harġu flushom ghal dan il-ghan. Jekk l-awtoritajiet tal-Kurja jixtiequ li opri bhal dawn ikunu restawrati u miżmuma bl-ghożża li tixirqilhom, allura ghandhom jaghtuna parir u jghinuna biex niehdu hsiebhom kif suppost. Wasal iż-żmien li l-parroċċa tas-Sigġiewi wkoll ikollha l-mużew tagħha bhal hafna parroċċi oħra.

L-Oratorju jista' jkun il-post ideali biex jilqa' fih u jinżamm għall-wiri l-wirt storiku u artistiku li hallewlna ta' qabilna; anzi nahseb jekk wiehed ikun irid jista' fil-parti ta' barra, fejn hemm il-gallarija ta' l-orgni, jwaqqaf ukoll "day centre" għall-anzjani. B'hekk tkun instabet ukoll soluzzjoni ta' min ser jiehu hsieb il-mużew, jekk holma bhal din qatt issehh! Fil-parti l-għolja tan-navata ċentrali, jekk ikun mehtieġ, jista' jittella' bhal passaġġ magħmul minn *scaffolding* tal-metall biex il-viżitaturi jkun jistgħu jgawdu ahjar opri bhal dawn minghajr ma tintmess l-istruttura tal-ġebel ta' l-Oratorju. L-istatwi tal-Madonna tad-Dawl, tar-Rużarju u l-oħrajn jistgħu jithallew għall-wiri fejn jinsabu iżda jinżammu f'kundizzjoni aktar deċenti.

M'hemmx għalfejn nġhidu, bla flus ma jsir xejn! Imma jiena nemmen li, bit-thabrik ta' l-Arċipriet tagħna, Dun Richard Borg, ahna s-Sigġiwin kapaċi niġbru l-fondi mehtieġa. B'hekk inkunu nistgħu, sa fl-ahhar, naraw miġmugh taht saqaf wiehed u mhares minn kull theddid il-wirt storiku tagħna. B'hekk, forsi, sa fl-ahhar nidraw inharsu ahjar il-wirt storiku tar-Rahal; ibda mill-kappella ta' Santa Marija ta' Ċwerra u l-mijiet ta' djar qodma. Taqbdok diqa thares biss lejn il-postijiet bhaċ-ċimiterju ta' San Dawdar (San Teodoru). Ghajb għalina nhallu l-patrimonju tagħna jitmermer! Anzi xi drabi nkonu ahna stess li nonqxulu l-faċċata biex mingħalina jidher eqdem! Bħallikieku t-tmermir kien xi preġju!

Ġita tal-#bieb

ma' Dun Nikol Aquilina

Prague (Kapitali tar-Repubblika Ċeka)

Karlovy Vary u hafna postijiet ta' xenarju mill-isbaħ,

Dresden fil-Ġermanja, eċċ...

Mit-18 sal-25 ta' Lulju, 2001

Ċemplu 467814, 0942 5854